

Il-Mewt ta' Tlitt Iħbieb ta' "Il-Malti"

(Ta' A.C.)

MAL-ĦBIEB ta' "Il-Malti" li s'issa hallewna, b'qalbna magħfusa nhabbru fil-harġa ta' din id-darba, il-mewt ta' tlitt iħbieb għeżiež tagħna, li ġrat f'għeluq it-tliet xhur ta' l-aħħar.

L-ewwel wiehed huwa n-Nutar **CARLO MICALLET DE CARO**, li kien wiehed mill-ewlenin fost l-insehbun ta' "Il-Malti" u qatt ma naqas li ma juriniex il-ġibda kbira li kellu għall-kitba Maltija billi 'l hawn u 'l hinn kien jibagħtilna xi nota fuq xi kliem Malti, xi hrafa, xi aneddotu jew xi bijografija ċkejna ta' nies kbar, fosthom Maltin. L-aħħar kontribuzzjoni tiegħu, li kellu xewqa kbira jaraha stampata f'"Il-Malti" kien l-artiklu bijografiku fuq Niccolò Isouard, li deher fil-harġa ta' "Il-Malti" ta' l-aħħar.

In-Nutar Micallet De Caro, għalkemm ma kienx mill-kittieba kbar tal-Malti, dejjem sewa ta' għajjnuna bil-ħidma morali u letterarja tiegħu biex il-Malti jinxji 'l quddiem bħala l-sien tal-poplu.

Sa minn meta qamet fost il-kittieba tal-Malti l-hajra u l-fehma li titwaqqaf kitba soda tal-Malti, jġigifieri minn żmien ix-Xirka Xemja 'l hawn, huwa kien ikun minn ta' l-ewwel biex iwieġeb għas-sejha ta' kull moviment għat-twettiq tax-xewqa tal-kittieba tal-Malti. Huwa, għalhekk, f'żgħożitu, kien wiehed mill-eqreb ħbieb ta' Ant. Em. Caruana, Napuljun Tagliaferro, Ganni Vassallo u Ninu Muscat Fenech. Kien hu li dan l-aħħar hambaq f'xi ġurnal sabiex lil Ninu Muscat Fenech infakkruh lil din il-ġenerazzjoni ġdida bħala wiehed mill-pijoneri tal-Moviment tal-Kitba Maltija.

In-Nutar Micallet De Caro kien magħruf bħala wiehed mill-korrispondenti-kollaboraturi tar-Rivista Taljana "Il Sorriso in Famiglia". Barra minn xi artikoli bil-Malti kien għamel l-ewwel traduzzjoni bil-Malti tal-Hajja ta' San Pawl ta' Patri Bottalla.

In-Nutar Micallet De Caro mnissel minn familja li għandha l-isbah tifkirijiet ta' rjus li għandhom isem fix-xjenza legali u fil-letteratura, kien il-nudell tal-bniedem ta' reqqa kbira fid-

dmirijiet tal-professjoni tiegħu u ta' karattru ferrieħi u dhuli—dejjem b'dik it-tbissima fuq fommhu li kienet turi fih ruh u qalb tajba: ta' bniedem ġentlom. Kien l-anzjan tan-nutari sħabu li lejħ kellhom l-akbar qima.

*

*

*

It-tieni habib tagħna huwa l-magħruf **Avukat CARMELO MIFSUD BONNICI**, li wara marda qalila u twila li fnietu saħtu kollha, halliena għalkollox f'tit ġingħat ilu. Minn ħbiebu u minn dawk kollha li kellhom ix-xorti jafuħ, fosthom mill-Għaqda li tagħha kien Membru Akkademiku, kien ilu mifrud, għax la fommhu u lanqas il-pinna tiegħu ma setgħu dan l-aħħar hames snin iżommu r-rabta li kellu magħhom u huma miegħu fil-ħajja ta' kuljum.

Bikri minn zghożitu l-Avukat Mifsud Bonnici wera mohħ qawwi, għall-kitba ta' proża u versi u lsien ħieles u ħafif għall-oratorja—fuq kollox xeħta u ħila kbira biex bla ebda tbatija ta' studju jixrob il-materjal u l-istil tal-klassiċi sew qodma kemm godda u jittratta argumenti soċjali, storiċi, bijografiċi u letterarji u fuqhom jagħmel studji kritiċi.

Il-qawwa letterarja tiegħu kienet fil-lsien Taljan meta dan l-ilsien kien għoddu wasal biex jinxtorob mill-koltivazzjoni qawwija tal-lsien Inġliż li kienet ħadet il-post tal-koltura tradizzjonali tat-Taljan fl-Iskejjel Sekondarji u fl-Universitá. Izda, imbagħad, huwa ma stmerrx li b'riħet il-ġenju poetiku li kellu jittanta jikteb 'l hawn u 'l hinn xi għanja Maltija — b'dak il-lsien li kien tghallem f'hoġor ommu u fid-dinja ekejkna ta' tfulitu. Għalhekk, malli l-Malti beda jieħu r-ruh bis-saħħa tal-kitba kotrana tal-kittieba tal-Għaqda tal-Malti, hu tħajjar jin-għaqad magħhom għaliex—bħalma kittieba oħra, wara li għannew bil-lsien barrani ma stmerrewx iħaddmu l-pinna tagħhom fil-versi Maltin — hekk ukoll huwa hass il-ħajra qawwija u s-seħer li jgħanni wkoll b'lsien art twelidu u fost il-versi sbieħ li tana u li dehru 'l hawn u 'l hinn f'"Il-Malti", insemmu: "Lil Binti", "Lil Ommi", "Il-Għanja Maltija", u "Alla! Alla!"

L-ewwel versi li kiteb, li huma iktarx ta' fasla saffika b'mertu xi mindaqqiet Carduccian, tħosshom tqal fil-bini ta' l-istrofa, u l-ħsieb imwiegħer fl-espressjoni tal-vers li jdum ma jieħu nifs u jieqaf, bħalma nsibu f'"It-Talba"; izda, imbagħad, insibu li

wara żmien il-versi tiegħu hađu xejra iżjed mexxejja li turi fil-poeta ġdid ta' versi Maltin il-heffa u l-arti naturali ta' pinna Maltija.

Aħna ma nistgħux ma nġożżux, għalkemm xi darba sata' deher għall-ewwel li l-Malti ma jgerrgħux għalkollox, is-sentimenti poetiċi sbieħ ta' Mifsud Bonnici lejn Art Twelidu u għall-Għanja tal-Lsien Art Twelidu meta naqraw dawn il-versi mexxejja u kbar fil-“Għanja Maltija” tiegħu :

*Int biss għallimtkieli
qalila l-mibegħda
għal min irid jahqrek
jew jidhtek fit-tajn,
sew sew jekk barrani
jew hi ja nobogħdu,
għalik ma hemmex maħfra,
għal miegħu għajn b'għajn.*

.....
*U wara li l-bewsa
tal-mewt minn ġo fija
ittajjar lil ruħi
għaż-żmien ta' bla jiem,
jien nibqa' nismagħha
u hi tibqa' tghannili
din l-għanja wild ruħi
għax ruħi bla tniem.*

Għalkemm ma kiteb x wisq versi Maltin, li-ftit versi li kiteb sabu rokna tajba fit-Tliet Kotba tal-Ward ta' Qari Malti.

C. Mifsud Bonnici huwa l-ewwelnett Poeta ta' versi Taljan u t-tieni ta' versi Maltin. Fost ix-xoghlijiet poetiċi bit-Taljan insemmu “I Kanti della Patria”, “Dal mio Cuore al Mondo” (1935) ; u “Giuditta di Betulia” (1939).

Bhala Avukat huwa msemmi fil-fergħa tal-Liġi Kriminali u tagħha, wara karriera sabiħa, lahaq Professur fl-Università.

Kien għadu student fl-Università meta huwa fil-ħeġġa tas-sentimenti tiegħu lejn il-Partit Nazzjonalista, inxtehet fil-kamp għallied tal-pulitka tal-pajjiż, u minnu, bhala artikolista u oratur, wara żmien dan il-Partit kellu appoġġ kbir fil-propaganda partitarja u fil-Parlament Malti, fejn huwa kien deher bhala Deputat u Ministru.

Bil-mewt tiegħu Malta tilfet wahda mill-gawhriet sbieħ li kienu qed ižejnulha isimha, u l-Għaqda wiehed mill-egħżeż hbieb

taghha ewlenin li bil-pinna tieghu zejjen ma' shabu l-pagni-tal-letteratura Maltija tal-lum.

*

*

*

It-tielet habib li tilfet il-“Ghaqda” taghna u maghha l-Ghaqda ta' bosta zghazagh li fih kellhom Missier tat-Taghlim Nisrani u bosta hbieb ohra huwa s-Sur **RIKARD MIFSUD BONNICI**, wiehed mid-dekani tal-kittieba tal-Malti. Konna qeghdin inhejju “Il-Malti” għall-istampa meta waslitilna f'daqqa waħda l-aħbar tal-mewt tieghu. Min ma jafux lis-Sur Rikard sew fil-hajja soċjali kemm fil-hajja letterarja? Imnissel minn razza li dejjem issemmiet għal pinna tajba fil-kitba Maltija, fosthom, jiddi bhala kewkba, Klement Mifsud Bonnici, ta' zmien ix-Xirka Xemia, li kien jikteb fis-“Sebh”, u s-Sur Vicenz Mifsud Bonnici, wiehed mill-anzjani fost il-membri ewlenin tal-Ghaqda, is-Sur Rikard ma jaghmilx għajb lil niesu ta' qablu u lanqas lill-ohrajn ta' l-istess gidd li nibtu warajh u li l-lum qed jirqu bil-pinna tagħhom il-kitba Maltija.

Is-Sur Rikard huwa iktarx magħruf bħala prożatur milli bhala poeta Malti. Il-proza tieghu turi fih kostruzzjoni u frażjologija ta' drapp Malti waħdu li qajla ssibha fil-kittieba zghazagh tal-lum li, għalkemm għandhom fil-kitba tagħhom il-fond ta' erudizzjoni letterarja ta' ilsna ohra li tiswa hafa fil-letteratura moderna Maltija, għad iridu jixorbu minn dik il-għajn safja ta' kittieba xjuh Maltin bhalma kienu, Klement Mifsud Bonnici, Preca, Caruana, Muscat Azzopardi, Temi Zammit, Bellanti u Ċensu Mifsud Bonnici. Dana aħna rajnieh fil-proza ta' Rikard, f'xi noveċla ċkejka, f'xi hafa, f'xi rumanz, li għadu manuskritt, u fil-hannieqa ta' frażijiet u idjotizmi Maltin tieghu li deheru kemm-il-darba f'“Lehen il-Malti” u f'“Il-Malti” tagħna.

Rikard huwa l-awtur tar-rumanz “Santu Formosa” li f'konkors inniedi mill-Gvern kien wiehed mill-ippremjati; huwa wkoll l-awtur tal-“Mistika”, kitba axxetika, mahruġa mill-Ghaqda tad-Dutrina u ta' bosta bcejjeċ ohra li huma gawhriet ta' proza Maltija.

Rikard Mifsud Bonnici kien bniedem ta' ruh tajba, baqa' għazeb biex igħix hajja skond il-fehma ta' San Pawl, u l-iktar biex jaqdi iżjed xogħlu ta' bniedem mogħti għall-ghozza ta' daru, imhabba lejn għajru u lejn dawk kollha li f'isem Kristu u l-Knisja Tieghu htiegu l-għajuna morali tieghu. L-aħhar xogħol tieghu

li juri fih qalb ta' nistrani, li baqghet tixghel għall-Fidi ta' Kristu sa l-aħħar ta' ħajtu, hija l-“Kristologija”, gabra ta' poeziji fuq Kristu Nazzarenu li hu kien laħaq stampa sewwa sew tmint ijiem qabel mewtu u beda jqassam il ħbiebu, iżda ma laħaqx qassmu kollu. Lilna waslilna l-għada ta' mewtu, b'isimna u bla indirizz, bil-ħsieb li jiktbu l-għada. Iżda l-għada ħabibna tal-qalb u tal-pinna għalaq għajnejh fis-sliema u l-bewsa ta' Kristu li għalih kien għex f'din id-dinja, u li bl-għaniet Tiegħu kien għalaq l-aħħar sigħat ta' ħajtu.

“Alla u Lsienna”. Dan kien il-qawl tiegħu, u dawn iż-żewġ kelmiet kienu fl-egħżeż rokna ta' qalbu.